

ምዕራፍ 2

ቅድሚያ ምፍጣር ዓለም ኃረየናኑ ቅድሚያ ቅዱሳንን መንቅብ ዘይብሎምን ምእንቲ ከንከውን ቅድሚያ ምፍጣር ዓለም ኃረየና። ስለ ዘፍቀረናን ጽቡቕ ፍቓዱን መደቡን ስለ ዝነበረን ከኣ ንርእሱ ውሉድ ከንኮኖ ብኢየሱስ ክርስቶስ ቀደም መደበና (ኤፌ. 1፡4) ።

ዝኾነ ዓይነት ዕዮ፡ ቅድሚያ ምዕያዩ በቲ ዝሰርሐ ኣካል ዝተወድኦን ዝተፈጸመን እዩ። ኣቐዲሙ ፍጻሜ እቲ ዝሰርሐ ስራሕ፡ ከይረኣየ ዝሰርሐ ስራሕተኛ ሓደ'ኳ የልቦን። ዘይፍጸም ኣብ ፍጻሜ ዘይበጽሖ ስራሕ ዝጅምር ሓደ'ኳ የልቦን። ምናልባት ዕላማ ዘይብሉ እንተኾይኑ ጥራይ እዩ ከምኡ ዝገብር ። ንኣብነት፡ ሓደ መሃንድስ(ኢንጅነር) ሕንጻ ክሰርሐ ኢሉ ቅድሚያ ምጅማሩ ኣቐዲሙ ብእኡ፡ ንድፊ እቲ ስራሕ ዚተፈጸመን ዚተወድኦን እዩ። ሎሚ ንርእዮም ዘሎና ሕንጻታት፡ ገና ተሰሪሖም ከይተፈጸሙ እንታይ ከም ዝመስሉ ንምርኣይ ኣብ ዓበይቲ ታቤላታት ኣብ ዝተሰርሐ ስፍራ፡ ዝተወድኦ ብሉጽ ሕንጻ ብስእሊ ንርእዮ ኣሎና። ካብዚ ንርድኦ ከኣ ዝኾነ ስራሕ ብሰራሒኡ ኣቐዲሙ ዝተፈልጠን ዝተራእየን ምዃኑ እዩ።

ወዲ ሰብ ውን ቅድሚያ ምፍጣሩ፡ ብፈጣሪኡ ብእግዚኣብሔር መፈጸምትኡ ዝተራእየን ዝተመዝገበን እዩ። ነዚ'ዩ ነቢይ ዳዊት “ኣዕይንትኻ ድቂ ከለኹ ረኣያኒ፡ እቲ ምዱብ ዕድመይ ገና ከይጀመረ ኸሎ፡ ኩሉ ኣብ መጽሓፍ ጽሑፍ እዩ” (መዝ. 139፡16) ዝበለ፡ ነቢይ ቅድሚያ ምፍጣሩ ኣቐዲሙ ኣብ ዓይኒ ፈጣሪኡ ምርኣዩን፡ ኩሉ መንነቱ ኣብ መጽሓፍ ዝተጻሕፈ ከም ዝኾነ፤ ንሱ ናይ ወለዱ ዘይኮነስ ናይ እግዚኣብሔር መደብ ምዃኑ መስከረ።

ብርግጽ ከኣ እግዚኣብሔር ኣብ መዝገብ ፍጥረታቱ ዘይጸሓፎ ናብ ዓለም ኣይመጽእን እዩ። ብክርስቶስ ዘይፈለጠውን ናብ መንግሥቲ ኣምላኽ ኣይእቱን እዩ። ነፍሲ ወከፍና ከይተፈጠርና ኣብ ሰማያዊ መንግሥቲ ኣፍልጦ ዘሎና ኢና፡ ስለዚ ደስ! ይበልኩም። ዝዓበየ ጭንቀት ብዙኃት ሰባት ከመይ ገይረ ክነብር እዩ፤ ዝብል እዩ፡ ከሕስበና ዝግብኦ ግን ንምንታይ እነብር ኣለኹ፤ ዝብል እዩ። ዝተፈጠርና ብዕላማን መደብን ብምዃኑ ንምንታይ ዕላማ ንነብር ከም ዘሎና ምሕታት ዓቢይ ምስትውዓል እዩ።

ዝፈጠረና ብዕላማን ብመደብን ከምኡ ውን ብእኹል ባጀት እዩ። ወዲ ሰብ ኣብ መንግሥቲ እግዚኣብሔር ዓቢይ ዛዕባ እዩ። እዚ ኣጀንዳ'ዚ ዓለም ቅድሚያ ምፍጣሩ ኣቡኡ ዝነበረን፡ ከይተፈጠርና ኣቐዲሙ ዝተሓሰበን እዩ። እዚ ግን ክሳብ ከንደይ'ዩ ወዲ ሰብ ዝግንዘቦ፡ ካብዚ ንላዕሊ ብዙኃት ዝሓሰበዎ ሓሳብ፡ እግዚኣብሔር ፈጠሩ ከም ዝገደፈናን ከምዝረስዓናን እዩ። እግዚኣብሔር ከምቶም ኣብ ዓለም ዘለዉ ነገሥታት ብጅምላ'ዶ ዝፈልጠና ይመስለኩም፤ ከምዚ ኢልኩም ትሓስቡ እንተኾንኩም ንእግዚኣብሔር ገና ኣይፈለጥኩምን ማለት'ዩ። ንሱ ነፍሲ ወከፍና ቅድሚያ ምፍጣርና ይፈልጠና እዩ። እግዚኣብሔር ንዓይ ኣይፈልጠንን እዩ፤ ዝብሉ ብዙኃት ሰባት ገጢሞምን ኣለዉ፡ እንተኾነ እዞም ኣሕዋት ከም ዝፈልጦም ዘይምፍላጦም ደኣ እምበር ኣሸንኳይ'ዶ ወዲ ሰብ፡ ንሱ ዘይፈልጦ ቈጽሊ ውን ኣይበቐለን።

መጽሓፍ ቅዱስ፡ ዓለም ቅድሚያ ምፍጣሩ ብእግዚኣብሔር ዝተኃርየ ሕዝቢ¹ ከም ዘሎ ይነግረና እዩ። እዚ ኣዝዩ ዘገርምዮ፡ ከይተፈጥሩ ንምርጫ ምብቅዖም ዘደንቑዮ። ኣብ ዓለም ንምርጫ ዝወዳደሩ ብዙኃት ሰባት ርኢና ኢና። ንምምራጽ ካብ ዘውጽእዎ ወጻኢታት ጀሚርካ፡ ገዛእ ርኢሶም ንምምላይ ብዙኅዮም ዝደኽሙ።

¹ ኣብ ቅድሚያ ቅዱሳንን መንቅብ ዘይብሎምን ምእንቲ ኸንከውን ቅድሚያ ምፍጣር ዓለም ኃረየና። ጽቡቕ ፍቓዱን መደቡን ስለ ዝነበረ ኸኣ ንርእሱ ውሉድ ከንኮኖ ብኢየሱስ ክርስቶስ ቀደም መደበና(ኤፌ.1፡4-5)

ብዙኃት ብዛዕባ ብቕዓቶም፡ ደረጅኦም ከምኡ ውን ናይ ሥነ-ምግባር ብቕዓቶም ንምእማን ዘይገብርዎ ጸዕሪ የልቦን። መቸም ብናይ ገዛእ ርእሰኻ ልሳን፡ ምእንቲ ገዛእ ርእሰኻ ምስባኽ ኣቢሉ ዘድከም የልቦን።

ዲሞክራሲ ወዲ ሰብ ነኹበር ኢና ኣብ ዝብሉ ምዕራባውያን፡ ምርጫ ዓቢይ ዛዕባን ኣተኩሮ መላእ ዓለም ዝስሕብ ጉዳይ እዩ። መራኸቢ ብዙኃን ውን መዓልታዊ ዕዮኡን እዚ እዩ። ብልክዕ ሓቂ'ዩ! እቲ ዝበለጸ ክሳዕ ዝመጽእ ንጊዚኡ ምብላጽ፡ ዘመን ምስ ኣኸለን እቲ ብሉጽ ምስ መጽን ከኣ ቦታ ገዲፍካ ምስ መረጽቲ ኣካላት ምሕዋስ ኣብ ትሕቲ ጸሓይ ዘሎ ሕጊ እዩ። ኣብዚ ክፍሊ እንርእዮ ዓይነት ምርጫ ግን ኣዝዩ ዝተፈልየን ዝገርምን ምርጫ እዩ። መራሒ (ንጉሥ) ዘይኮነስ ሕዝቢ ምምራጽ እዩ። ቅድሚ ምፍጣር ዓለም እግዚኣብሔር ንደቂ ሰባት ንምርጫ ኣቕረበም።

ወዲ ሰብ ከይተፈጥረ ኣብ መንግሥቲ እግዚኣብሔር ዛዕባ ምርጫ ተላዕለ። እዚ ድማ ደቂ ሰባት ናይ ዜጋታት መንግሥቱን፡ ተኸፊልቲ ክብሩን ዝኹንናሉ መዐየሪ ምርጫ እዩ። ኣብ ውሽጢ እዚ ምርጫ'ዚ ኩሎም ደቂ ሰባት ብዘይ ኣፈላላይ ተኸተቱ። እቶም መዐቀኒታት ድማ እዚኣቶምዮም፡-

❑ ቅድስና

❑ ነውሪ ዘይብሉ(ጸድቕ)

❑ ፍቕሪ

ቅድስና፡- ቅዱስ ካብ ዝብል ቃል ዝተወሰደ ኾይኑ ቅዱስ ማለት ዝተፈልየ ማለት እዩ። እግዚኣብሔር ቅዱስ እዩ፡ ክንብል ከሎና እግዚኣብሔር ፍሉይ ኣምላኽ ማለት እዩ። ካብ ኣማልኽትን፡ ኩሉ ክፍኣትን ፍሉይ ዝተፈልየ ስለ ዝኾነ ቅዱስ ይበሃል። ቃሉ ከምዚ ይብል “ብቕድስና ከማኻ ዝኸበረ፡ ብግርማ ከማኻ ዝተፈርሀ፡ገባር ተኣምራት መን ኣሎ፤ (ዘጸ. 15፡11) ብምባል የረጋግጸልና። እዚ ኣብ ቅድስና ዘሎ ኣምላኽ ብቅድስና ዝመላለስ ሕዝቢ'ዩ ዘድልዮ። ፍቓድ ኣምላኽ ንስኻትኩም ክትቅደሱ፡ካብ ምንዝርና ክትርሕቁ እዩ(1ተሰ. 4፡3) ተባሂሉ ተጸሒፉልና ኣሎ። ይኹን ደኣ እምበር ምድራዊ ሰብ ሰማያዊ መዐቀኒ ከመይ ኢሉ ከማልእ ይኸእል፤ ኢልና ምስ እንሓትት፡ ነዚ ሕቶ ውን መጽሓፍ ቅዱስ “ብእኡ ኹሉ ተፈጥረ” (ዮሃ.1፡3) እናበለ ይነግረና። እግዚኣብሔር ጥርጥርን ጉድለትን ዘይብሉ ስራሕ ከም ዝሰርሕ እሙን እዩ። ስለዚ ንሰብ ዝፈጠሮ ብምሉእ ንዕኡ ብዝተፈልየ መንነት እዩ። ከይተፈጠርና ንዕኡ ተቐዲስና ኢና። ዝተፈጠርናውን እዚ ስለ ዝተኸናወነ እዩ። ካብ ውሽጢ ፍጥረታት እግዚኣብሔር ዕላማኡ ዝገበሮ ሰብ ስለ ዝኾነ፡ እዚ ኅርየት (ምቕዳስ) ኣቐዲሙ ከም ዝተዋህበና የረድኣና።

እግዚኣብሔር ሰባት ናቱ ንምግባር ቅድስና መዐቀኒ ምግባሩ ባህሪኡ ንክካፈሉ ዘረድእ እዩ። ፍሉይ ዝኾነ ክብሪ ንምውራስ ውን ካልእ ዕላማ እግዚኣብሔር እዩ። ብዙኃት ብዛዕባ ቅድስና ዘለዎም ግንዛቤ ካብ መሠረታዊ ሓቂ ዝረሓቐ እዩ። ነዚ ብዝምልከት 2 ዓይነት ኣመለካኽታ ክንርእ ኢና።

❑ ናይ መፈለምታ ኣሕዋት ቅድስና ብስርሖም ንምፍጻም ዝደኽሙን፡ በዚ ምኽንያት ድማ ገዛእ ርእሶም ዘዋርዱን፡ ከምኡ ውን ኣብ ውሽጦም ካብ ዝለዓል ፈተና ትምኒት ሥጋ ንምድኃን ዝተፈልየ ኣካላቶም ክሳዕ ምእላይ ዘብጽሑ ውሳኔ ዝወስዱን ሥራሕ መንፈስ ቅዱስ ዝዘንግዑ እዮም።

❑ ካልኣት ድማ ጽድቂ ወዲ ኣምላኽ ኢየሱስ ክርስቶስ ፡ ብእምነት ብምክፋሎም ጥራይ ዝመጸደቹ፡ ናብራ ቅድስና ከም ዘድሊ ዘይተረድኦም ብክርስቶስ ምጽዳቕም፤ ንኃጢአት ዝተዋህበ ናይ ፍቓድ ደብዳቤ ገይሮም ብምሕሳብ በዚ ምኽንያት'ዚ ስሙ ዘጽርፉ ምሥክርነት ሕይወት ዝጐደሎም ወገናት እዮም።

ሓደ ዓቢይ ኣቦ ስለ እዞም 2 ወገናት ዝምልከት ዝተዛረብዎ ምዝኽኻር ደስ ይብለኒ።”ብሥራሕና ክንጸድቕ ኢና ዝብሉ ትዕቢተኛታት፡ሥራሕ ኣየገድስን እዩ ዚብሉ ድማ ሰነፋት(ሕማቓት) እዮም ” ብምባል ገለጽዎም።

እምበኣር ዝተዋህበና ዘለዓለማዊ ሕይወት ብእምነት ምስ እንቐበል ጻድቃን ፣ገዛእ ርእሰና ንዕኡ ብምሃብ ምስ እንእዘዝ ከኣ ቅዱሳን ንኸውን። መጽሓፍ ከም ዝበሎ ንስኻትኩም ግና ኻብኡ ኣብ ክርስቶስ ኢየሱስ ኢኹም ዘሎኹም፡ ንሱ እቲ ካብ እግዚአብሔር ዝተዋህበና ጥበብ እዩ። በዚ ጥበብ እዚ ድማ ጽድቕን ቅድስናን ድኅነትን ኮነልና (1ቆሮ. 1፡30) ።

ነውሪ ዘይብሉ(ጻድቕ)

ነውሪ ዘይብሉ ማለት ዘይንቀፍ መንነት ዘለዎ፡ ኣብ ቅድሚ ንጉሥ ሞገስ ንምርካብ ብቐዕ ዝኾነ ማለት ከኸውን ከሎ፡ ብካልእ ኣገላልጻ ጻድቕ ማለት እዩ። እግዚአብሔር ኣዕይንቱ ዝተጠዋወየ (ክፉእ) ንኸይርእያ ንጹሓት እየን። ስለዚ ኣብ ቅድሚኡ ነውሪ ዘይብሉ መንነት ሓዙ ክርእ ዝኸእል'ዩ ምስኡ ኅብረት ዚህልዎ። እንተኾነ ድኹም ዝኾነ ወዲ ሰብ ብዘይ ኃጢአት ክርእ ብቐዓት የብሉን። ኣብ መጽሓፍ “ሰብከ ንጹሕ ከኸውንዶ ይኸእል እዩ፤ ካብ ሰበይቲ ዝተወልደኸ ጻድቕ'ዶ ከኸውን ይኸእል እዩ፤ (ኢዮ. 15፡14) ከም ዝተባህለ ወዲ ሰብ ብዘይ ኃጢአት ክርእ ዝኸእል መንነት የብሉን። እሞኽ ደኣ እዚ ኣብ ቅድሚኡ ብዘይ ነውሪ ክርእ ዘይከእል ወዲ ሰብ ከመይ ኢሉ ኣብ ሰማያዊ መንግሥቲ ንምርጫ ቀረበ፤ ምስ እንብል ኣምላኽ ዝሰርሖ ይፈልጥ እዩ። መጽሓፍ ቅዱስ ብዛዕባ ሠራሕ መሬትን ኣቕሓ መሬትን ኣብ ዝዛረበሉ ክፋል፡ ክብሪ እቲ ኣቕሓ መሬት ብሥልጣን ሰራሒኡ ምዃኑ'ዩ ዝነግረና። ኣቕሓ መሬት ካብ ገዛእ ርእሱ ክብሪ የብሉን፡ ካብ ሰራሒኡ ብዝተዋህቦ ክብሪ'ዩ ዝኸብር (ሮሜ. 9፡21) ። ወዲ ሰብ ውን ኣብ ቅድሚ እቲ ዝፈጠሮ እግዚአብሔር ክፈጥሮ ከሎ ፍቕሩ ጥራይ ዘይኮነስ ጽድቁ ውን ክካፈል እዩ። እዚ ጽድቁ'ዚ፡ ወዲ ሰብ ኣብ ቅድሚኡ ንኸርእ ዘለዎ ብቐዓት ዝተዋህቦ ደኣ እምበር ካብ ገዛእ ርእሱ ከም ዘይኮነ ይገልጽ። “እዚ እዩ ርስቲ ባሮተይ፡ ጽድቕም ውን ካባይ እዩ፡ ይብል እግዚአብሔር (ኢሳ. 54፡17) ብምባል ቃሉ የረጋግጽ።

ኣ! ድኹም ወገነይ(ኃወይ)-ብጽድቁ ገዛእ ርእሰኻ ንእግዚአብሔር ደስ ከተብል ትደክም ኢኻ፡ ግንከ ጽድቕኻ ኣሸንኳይ'ዶ ንዕኡ ንዓኻ ውን ኣየርወየካን። ንምርጫ ዝቐረብካ ብናቱ መዐቀኒ ከም ዝኾንካ፡ ዝተመረጽካውን ካብኡ ብዝኾነ ጽድቁ ኢኻ። ከም መርገም ጨርቂ ዝኾነ ዘይጠቅም ጽድቁ ገዛእ ርእሰኻ ደርቢ፤ ንዝተዋህበካ ጽድቁ ተቐበል። እዚ ጽድቁ'ዚ ንስኻ ቅድሚ ምፍጣርካ ዝተኸናወነን ዝተገብረን እዩ። ንሱ ቅድሚ ምፍጣርካ ብምርኣዩ ዝሃበካ ውን ሽዑ'ጊዜ'ዩ። ከይተፈጠርና ከም ዝተመረጽና'ዩ ዝነግረና(ኤፌ. 1፡4)።

ዝተሓርደ በጊዕ ምእንታና ገዛእ ርእሱ ኣሕሊፉ ዝሃበ፡ ኣቐዲሙ ዓለም ከይተፈጥረ ብምዃኑ እግዚአብሔር ከኣ በዚ ዝተኸፍለ ዋጋ ጽድቁ ንደቂ ሰባት መረጸም። እቲ በጊዕ ግን ብዳኅራይ ዘመናት ምእንታና ተገልጸ። ሓዋርያ ነዚ ክገልጽ ከሎ ከምዚ ይብል “ ከመይ ካብቲ ካብ ኣቦታትኩም ዝወርስኩምዎ ከንቱ ዝኾነ ሕይወት፡ ብደም እቲ ኣበርን ርኽሰትን ዘይብሉ ገንሸል፡ ማለት ብኸቡር ደም ክርስቶስ ኢኹም ዝደኃንኩም እምበር ብጠፋኡ ነገር፡ብብሩር ወይ ብወርቂ ከም ዘይኮነ ትፈልጡ ኢኹም። ንሱ ቅድሚ ምፍጣር ዓለም ዝተኃርየ፡ኣብ መወዳእታ ዘመን ግና ምእንታኻትኩም ዝተገልጸ እዩ።ንስኻትኩም እምነትኩምን ተስፋኹምን ኣብ ኣምላኽ ከኸውን፡ ብቲ ካብ ምዑታት ዘተንሥኡ ክብሪ ዝሃቦ ኣምላኽ ኣመንኩም” (1ጴጥ. 1፡18-21)። እምበኣር ብጽድቁ ንምምራጽ ዝበቓዕና ዝተሓርደ በጊዕ ምእንታናን ስለ ኃጢአትና ኣቐዲሙ ስለ ዝተራእየ፡ ኣብ መወዳእታ ዘመናት ድማ ስለ ዝተገልጸ እዩ።

ፍቕሪ

እዚ ዝተፈጠርናሉ ቀዳማይ ዕላማ እግዚአብሔር እዩ። መጽሓፍ ቅዱስ “ኣምላኽ ፍቕሪ እዩ” (1ዮሃ. 4፡16) ይብለና። ቃሉ ብዝግባእ ነስተውዕሎ “ፍቕሪ እዩ” ደኣ እምበር “ፍቕሪ ኣለዎ” ኣይኮነን። እዚ ናይ ፍቕሪ ዓላ ዝፍልፍለሉ ሩባ ኣገደሶ።ስለዚ ኸኣ ንዕኡ ዝመስል ኣካል ክፈጥር ሓሰበ። እንተኾነ ፍትሓውነቱ ብዕምቐት ንኸመክር ኣገደዶ ። ፍቕሪ ብምዃኑ ዘፍቅሮ ንምፍጣር እኳ እንተሓሰበ ጻድቕ ፍርዱ ድማ ኃጢአት

ብሸለልትነት ኣይሰግርን እዩ። በዞም ክልተ ዓበይቲ ምኽንያታት እግዚአብሔር ኣብ መንግሥቱ መኸረ። እግዚአብሔር ኣብ መንግሥቱ ዘልዓሎም ዘለዓለማዊ ዛዕባታት፡-

1. ንዕኡ ዝመስል ወገን ምፍጣር

2. ሕቶ ፍትሓውነት ምምላስ

እግዚአብሔር ንሰብ ክፈጥር ኢሉ ንዕኡ ዝመስልን ፍቕሪ ዘካፍሎን ክኸውን ከም ዘለዎ ወሰነ። እዚ ድማ ፍቕሪ ብምሃብን ብምቕባልን ምስኡ ናይ ክብሩ ተኻፋሊ ንክኸውን ብምሕሳብ እዩ። ቃሉ ከም ዝነግረና ኣምላኽ ከኣ ብመልክዕና ከም ምስልና ሰብ ንፍጠር(ዘፍ. 1፡26) ብምባል ንሰብ ብመልክዑን ምስኡን ፈጠሮ፡ ንምዃኑ መልክዕ እግዚአብሔር ከመይ ዝበለ እዩ፤ ምስ እንብል፡ መጽሓፍ ቅዱስ ነዚ ሕቶ ክምልሰልና ከሎ ኣምላኽ መንፈስዩ ይብለና (ዮሃ. 4፡24)። እዚ መንፈስ ዝኾነ ኣምላኽ ፍቕሩ ንክካፍሎ ንዕኡ ዝመስል ሰብ ፈጠረ፡ ኣብ ውሽጡ ናቱ መልክዕ ክህልዎ ገበረ። እምበኣር ኣብ ኣፈጣጥሪ ሰብ ዘሎ መንፈሳዊ ኣካል(መልክዕ) ምህላዉ በዚ ምኽንያትዮ። ነዚ ዝርእ ግሑዝ ዓለም ንክገዝእን ከመሓድርን ምስኡ ንክኸውን ብሥጋን ደምን ዝተገልጸ ኣካል ሃቡ። ተፈጥሮና ኣዝዩ ፍሉይ ከም ዝኾነን መልክዕ እግዚአብሔር ከም ዘሎና ክንደየኖት ኢና ንግንዘቦ፤

ብዙኃት ኣብ ዓለም ንዘለዉ ፍሉጣትን ዝና ዘለዎምን ንምምሳል ብዙሕ ክደኽሙ ይርኣዩ እዮም። ናቶም መንነት ንምንጽብራቕ ዝተፈልየ ጸዕርን ድኻምን የካይዱ ። ብሓቂ ውን ንኻልእ ካብ ምምሳል ኣቢሉ ዘድክም የሎን። ሰባት ካብዚ ድኻም ዝላቐቐሉ እግዚአብሔር ብኣምሳሉን መልክዑን ከም ዝፈጠሮም ምስ ዝርድኡን ንዕኡም ዝመስል ካልእ ከምዘየልቦን፡ ካልእ ንምምሳል ዝግበር ኩሉ ጸዕሪ ድማ ዝላእ ርእሰኻ ምንዓቕ ምዃኑ ምስ ዝርድኡ እዮም። ነፍሲ ወከፍና ንእግዚአብሔር ፍሉይነትን ምሩጻትን ምዃንና ምስ እንርዳእ ከም ዳዊት “ድንቂ ጌርካ ፈጠርካኒ ኢኻ እኖ ከመስግነካ እየ” (መዝ. 138፡4) እናበልና ተፈጥሮና ዛዕባ ምስጋና ኢና ንገብር። ከምኡውን ሕቶ ፍትሓውነቱ መልሲ ብምርካብ ንሕና ክንፍጠር ቢቻዕና። እግዚአብሔር ዕዮኡ ዝዓዮ ኣብ መደምደምታ ኮይኑዮ፡ ሰብ ከይተፈጥረ ኣቐዲሙ ረኣዮ ። ወዲ ሰብ ኣብ ቅድሚ ጽድቁ ንምቕም ብቐዓት ከም ዘይብሉ ተገንዘቦ፡ ብምኽንያት ኃጢአት ንሕምሸሽ ኣቐሓ መሬት ምዃንና ዝፈልጥ ንሱ፡ ንዓና ብዘፍቀሮ ዓቢይ ፍቕሩ ዝተላዕለ ታሪኽና ዝቐጽለሉ መገዲ ኣቐዲሙ ኣዳለዉ። ወዲ ሰብ እንደገና ተሰሪሖ ውሳኔነት እንተ ዘይወሃቦ ኣብ ቅድሚ ፍርዲ እግዚአብሔር ጠፊኡ ዝተርፍ ብምዃኑ፡ ንዕኡ ተኪኡ ኣብ ቅድሚ ዝፋን እግዚአብሔር ዝቐመሉን ፍርዱ ተቐቢሉ ድማ ነጻ ዘውጽኦን ኣገደሰ። ኃጢአት ብምስራሕኩም፡ሰብ ክትኮኑ ብዘይ ምኽኣልኩም ካልኣት ውን ብኣኹም፡ ንስኹም ውን ባዕልኹም ተስፋ ቆሪጽኩም ትኹኑ፤ ሕጅስ ኦሮማይ! ኣኼልኒዮ ኢልኩም ውን ትኹኑ፤ ንዝተበላሸወ ንብረት ካብ ሰራሒኡ ንላዕሊ ዋሕስ ክኾኖ ዝኽእል ከም ዘየልቦ ከመይ ኢልኩም ዘንጋዕኩም፤ ብዙኅ ንብረት ምስ ተበላሸወኩም ኣየዐረኹምን ዶ፤ እሞኽ ንስኻትኩምከ መዓስን፤ ብመንን ኢኹም ክትዕረዩ፤ ነዚ ንክትርድኡ ብገዛእ ርእሰኹም ተስፋ ምቁራጽኩም ብቐዕ እዩ። ቃሉ ከምዚ ይብል “እነሆ መሬት ኣብ ኢድ እቲ ሠራሒ መሬት ከም ዘሎ፡ከምኡ ድማ ንስኻትኩም ኣብ ኢድ ኢኹም ዘሎኹም” (ኤር. 18፡6) ።

ዘይምቅዳው ኩነታት ፡ ብርቱዕ ሰልፊ ሕይወት፡ፈኽራ ጸላኢ፡ድኻም ገዛእ ርእሰናውን እግዚአብሔር ከም ዝገደፈናን ዝረስዓናን ከም ዝመስለና ክገብር ይኽእል ይኸውን፤ እቲ ሓቂ ግን እዚ እዩ፡ ኣብ ቅድሚኡ ቐዱሳንን መንቅብ ዘይብሎምን ምእንቲ ክንከውን ቅድሚ ምፍጣር ዓለም ኃረየና። ስለ ዘፍቀረናን ጽቡቕ ፍቓዱን መደቡን ስለ ዝነበረን ከኣ ንርእሱ ውሉድ ክንኮኖ ብኢየሱስ ክርስቶስ ቀደም መደብና (ኤፌ. 1፡4) ። ብፍቕሪ ክንከውን ዝብል ቃል ዘረድኣና እግዚአብሔር ንዓና ዘፍቀረና ፍቕሪ ኣብ ሕይወትና ክገሃድሞ ንሓድሕድና በዚ ፍቕሪ ክንፋቀርዮ፡ ንዕኡ ምምላኽና መግለጺኡ ፍቕሪ እዩ። እንተኾነ ዝተመረጽናሉ ቀንዲ ነገር ኣጥፊእና ኣሎና ። ንሱ ከመይ ገይሩ ከም ዘፍቀረና ምስ ዝርደኣና ጥራይዮ ካልኣት ምፍቃር ቀሊል ኮይኑ

ንረኽቦ። ፍቕሪ አምላኽ ኣብ ሕይወትና ንኽግለጽ፡ ንሱ ኣቐዲሙ ብፍቕሪ ክርስቶስ መረጸና። ኣፍቀረና'ሞ ተፋቐሩ በለና።

ኣብ ውሽጢ'ዚ ኩሉ ንርእዮ ዓቢይ ነገር፣ ሎሚ ንዝተቐበልናዮ ድኅነት ዝበቓዕና ኣቐዲሙ ዋጋ ስለ ዝኸፈለ'ዩ። እግዚኣብሔር ደቂ ሰባት ኣቐዲሙ ብዝተኸፍለ ትኬት መእተዊ ዘለዓለማዊ ሕይወት ክቐበሎም ወሲኑ እዩ። ሸሕ'ኳ ክርስቶስ ሰብ ኮይኑ ንዓና ከድኅነና ዝመጸ ኣብዘን ዳኅረዎት ዘመናት እንተኾነ ምእንታና ኣብ ቅድሚ እግዚኣብሔር ገዛእ ርእሱ ኣሕሊፉ ንምሃብ ዝመደበ ዓለም ከይተፈጥረ እዩ፡ ጽቡቕ ፍቓዱን መደቡን ስለ ዝነበረን ከኣ ንርእሱ ውሉድ ክንኮኖ ብኢየሱስ ክርስቶስ ቀደም መደበና (ኤፌ.1፡4-5) ብምባል ቃሉ የረድእና።